

*Г.М. Дәүләтшин*

## КАЗАН ХАНЛЫГЫНДА ФЭННИ БЕЛЕМНЭР ТОРЫШЫ

Казанское ханство – одно из постзолотоордынских государств, где продолжают традиции Булгара и Золотой Орды, в том числе и в области науки. Оно тесно было связано с развитыми мусульманскими государствами. Научные знания развивались в общем русле. В статье рассматриваются состояние таких наук, как математика, астрономия, география и медицина. Автор приходит к выводу, что в обществе казанцев практиковалось немало научных знаний. В развитии их были заинтересованы и писатели и богословы. Их деятельность составляет единый процесс.

**Ключевые слова:** наука, знание, астрономия, география, математика, медицина, Мухаммедьяр, Кул Шериф.

The Kazan Khanate is one of the post-Golden Horde states, where the traditions of the Bulgar and the Golden Horde continue, including in the field of science. It was closely associated with the developed Muslim states. Scientific knowledge developed in a general way. The article discusses the state of such sciences as mathematics, astronomy, geography and medicine. The author concludes that much scientific knowledge was practiced in Kazan society. Both writers and theologians were interested in their development. Their activity is composed of a single process.

**Keywords:** science, knowledge, astronomy, geography, mathematics, medicine, Muhammadyar, Kul Sheriff.

Казан ханлығы тарихы 1445–1552 елларны колачлый. Ханлык оешуга Жучи Олысы үзәкләрендәге эчке ызгышлар да, урындагы олысларда икътисадның, хакимиятнең, хәрби көчләрнең һ.б. ныгуы да, Болгар жирендәге феодаль таркаулык нәтижәсендә Казан бәклегенең / Болгар вилаятенен үсеп китүе дә йогынты ясей. 1445 елда Олуг Мөхәммәднен улы Мөхмүт Казандагы болгар династиясен бәрәп төшереп, тәхеткә менә.

Казан ханлығына озак яшәү насыйп булмаган. Язмыш биргән аз вакытның да шактый өлеше чит илбасарларга каршы көрәшкә, эчке ызгышларга сарыф ителгән. Шуңа карамастан, ул Шәрыктагы һәм Көнчыгыш Европадагы алга киткән илләр белән бер югарылыкка күтәрелә, Идел, Кама, Урал, Себер төбәкләренең мәдәни үзәгенә әверелә.

Административ-территориаль бүленеш эре даругалардан – аерым бер юнәлештәге эмир, бәкләр идарәсендә булган территориаль өлкәләрдән (Алат, Арча, Галич, Жәри, Нугай) тора. Алар, үз чиратында, олысларга яки йөзлекләргә бүленеп, еш кына жыен<sup>1</sup> системасы белән туры килгән (Ашыт, Байтирәк, Чабыр, Кушкапка, Мукшы һ.б.).

<sup>1</sup> Жыен – нигезендә икътисади, кан-кардәшлек, төбәк берлеге принциплары яткан, күмәк жирләр белән идарә итә торган бердәмлекләр.

Казаннан тыш, ханлык жирләренә Алабуга, Алат, Арча, Болгар, Жәри, Иске Казан, Кашан, Лаеш, Тәтеш, Чаллы кебек шәһәрләр, янәшәдә 750 дән артык авыл кергән.

Шәһәрләрдә, өлешчә авылларда тимерчелек, зәркәнчелек, чүлмәкчелек, күн-мех эшкәртү, тукучылык, төзелеш, кирпеч сугу, таш юыну, агач эшкәртү эшләре алга киткән. Умартачылык, балык тоту һәм сунарчылык белән дә көн күргәннәр. Аучылык хан һәм аның яраннарының яраткан шөгыле исәпләнгән.

Ханлык башкаласы Казан Болгар дәүләтенң төньяк-көнбатыш чикләрен саклаучы кирмән буларак барлыкка килә, монгол яуларынан, Алтын Урда таркалу афәтеннән качып күчкән күп халыкларны үз тирәсенә сыендыра.

Казан ханлыгының мәркәзе риватьләрдә сөйләнелә, үз чорында ук күренекле язучы-шагыйрьләр тарафыннан яратып җырлана. Казан чит дәүләт илчеләрен, кунакларын һәм сәүдәгәрләрен бик ерактан берсеннән-берсе матур диварлары, биек күп манаралы мәчет-мәдрәсәләре, моңлы азан тавышлары белән каршы алган. «Казан тарихы» авторы 1556 елда шәһәрне басып алыр алдыннан Иван Грозныйның шәһәргә карап соклануын язган: *«Бөек кенәз падишаһ (...) шәһәр кирмәнненә гадәти булмаган гүзәллеген күрәп гажәпкә калды»* [Казанская история, с. 127–128].

Югары хакимият Жучи нәселендәге хан кулына туплана. 1518 елга кадәр ханнар Олуг Мөхәммәд, соңрак Кече Мөхәммәд нәселеннән чыгалар. Әмма соңгысы Гәрәйләр, Шәйбаниләр һәм Әхмәд нәселеннән булган ханнар идарәләре белән дә өзгәленә.

Формаль яктан хан чикләnmәгән хакимлеккә ия: дәүләт документларына аның мөһере сугыла. Әмма ханнарның хокукы корылтай, Бөек сәед, бәкләрнең хакимлеге белән чикләнә.

Хан каршындагы киңәш органы – татар югары катлавы вәкилләре утырган диванда хәлиткеч урынны затлы Ширин, Аргын, Барын, Кыпчак ыруларынан чыккан карачибәкләр алып тора. Югары административ һәм хәрби хакимлек, гадәттә, Шириннәр нәселеннән чыккан Олуг Карачи бәк кулында булган.

Ил өчен әһәмиятле мәсьәләләр (ханни күтәрү һәм төшерү, сугыш һәм солык, территорияль һ.б.) татар-монголлар традициясе буенча дәүләтнең югары катлавыннан булган ир-атлар катнашындагы корылтайларда хәл ителә. Ил тарихында 15 ләп корылтай жыелуы билгеле.

Дәүләт аппаратын күпсанлы түрәләр – бахши, сәркатипләр, хисапчылар, күчереп язучылар, битекчеләр, гыйлем ияләре, салым жыючылар, «Казан патшасы сакчысы» (финанс министры), дәүләт бахшие, сарай идарәчесе, ачкыччы, корал башлыгы, аталык һ.б. тәшкил иткән.

Халыкның төп өлеше – ханга яки алпавытка салым түлүче кара халык, ясактан тыш, жир, керем өчен салым түлгән, төрле йөкләмәләренә үтәгән. Илдә игенчелек беренче урынга куелып, терлекчелек ярдәмче хужалык тармагы исәпләнгән. Игенчеләр дәүләт жирләреннән файдаланган, община белән ясак түлгән. Ханга

хезмәттә булган кешеләргә ярлык нигезендә мәрхәмәт күрсәтеп, халкы белән бергә жир биләмәләре бүләк (сойыргал) ителгән.

Болгар иле һәм Жучи Олысының бай мәдәниятләре варисы булган Казан ханлыгы чит илләр белән борын-борыннан урнашкан багланышларны саклаган. Аеруча Урта Азия, Госманлы империясе, Мәскәү Русе (1328–1547), Мисыр, Иран, Кырым һәм башка татар ханлыклары белән сәүдә һәм рухи элемтәләр көчле була. Мөхтәрәм хажилар, ерак юлларны үтеп, мөселманнарның иң изге жире – Мәккәгә баралар, илчеләр Әстерхан, Бакчасарай, Мәскәү, Истанбул арасында ил мәнфәгатләрен кайгыртып эш йөртәләр. Югары Кама, Көнъяк Урал буйларында һ.б. жирле ярминкәләр эшли, алардан аеруча Ташаяк, Иделдәге Кунак утравындагы һәм Арча кырындагы ярминкәләр тирә-юньдә дан тотта.

Ханлыкта ислам ныгый, үсә бара. Казан ханлыгында ислам күп гасырлык традициягә әйләнә. Халык, нигездә, шәригать кануннары буенча яши; ислам дәүләт диненә әверелә. Югары дин әһелләре, аеруча сәедләр, дәүләт эшләрендә катнашалар. Казан ханлыгы ислам нигезендә башка мөселман дәүләтләре белән ныклы дини, мәдәни, икътисади-сәүдә элемтәләрендә яши.

Идел-Урал буе халыклары арасында исламны жәелдерү буенча төп үзәкләрнең берсе булган Казанда да үз заманы өчен зур таш һәм агач мәчетләр, күпсанлы мавзолейлар – «изгеләр», ханнар һәм башка шундыйларның төрбәләре төзелгән.

Сакланып калган хезмәтләрдән, 1508 елда ук башкарылган «Корьән тәфсире» [Kadirova, с. 91–96], Мөхәммәд пайгамбәрнең тормыш юлы, әйткән сүзләре (хәдисләр) жыелмасы (1552 ел) төбәктәге дини фикерләүнең үсешен күрсәтәләр. Мөхәммәдьяр эсәрләрендә, бер яктан, динне изгеләштерү күзәтелсә, икенче яктан, башка диннәргә карата түзем караш та сизелә. Шушы ук фикерне рус тарихчысы М.Г. Худяков куәтли: «Казан ханлыгы ижтимагый тормышының иң якты сәхифәләреннән берсе дип башка диннәргә түземлекне күрсәтергә кирәк...» [Худяков, с. 197].

Мәгърифәт эше дин әһелләренә йөкләнгән Казан ханлыгында һәр мәчет каршында мәктәп-мәдрәсә эшләгән. Шул рәвешле, мәктәп-мәдрәсәләр, укырга-язарга өйрәтү белән бергә, дәүләт эш кәгазьләрен язучылар да, матур итеп китап күчерүчеләр дә, ясак жыючылар да, галимнәр, шагыйрьләр, дин белгечләре дә әзерләгән.

Илдән читкә китеп, Көнчыгышның фән, дин, мәдәният үзәкләрендә белем алып кайту мәгариф системасының үзенә күрә иң югары баскычын тәшкил иткән. Күп кенә татар укымышлылары, күренекле Көнчыгыш галимнәреннән, дин тәгълимагчыларыннан, суфилардан белем алып, шәркый ислам дөнъясындагы казанышлар белән танышканнар, Көнчыгыш мәдәниятен үзләштергәннәр.

Казан иле кешеләренең мәдәниятле, аң-белемле булуын чит ил кешеләре дә билгеләп үтә. Шул вакытта Казанга килгән Австрия илчесе һәм сәяхәтчесе Сигизмунд Герберштейн: «Казан татарлары

бүтәннәргә караганда аң-белемлерәк, алар иген игәләр, әйбәт өйләрдә яшиләр, киң сәүдә алып баралар» [Герберштейн, с. 153], дип язган.

Дәүләттә зыялыларның берничә телне белүе табигый саналып, бигрәк тә гарәп һәм фарсы телләре киң кулланылган. Бәйрәм Хажинин «Гарәп-төрки лөгате» [Тимергалин] шул хакта сөйли. Кенәз А.М. Курбский да болай дип яза: «...*Татар теленнән тыш, бу ханлыкта 5 тел: мордва, чирмеш, воитек, ар, бишенче башкорт теле кулланыла*» [Древняя Казань, с. 136]. Әмма татар теле дәүләттә рәсми, аралашу-сөйләм, әдәби, хәтта күпмедер күләмдә халыкара тел статусында булып, дипломатия эшләрендә дә кулланылган. Мәскәүдә рус хезмәтендә татар тәржемәчеләре катламы формалашу да шул хакта сөйли [Усманов]. «Татарга тылмач кирәкми» дигән әйтем бу чорда да көчәндә кала.

Казан ханлыгында жанлы зыялы тормыш хакында Ш. Мәржани хезмәтләрендә дә билгеләп үтелә: «*Галимнәр, шул исәптән габбаси изгеләр вә галәви сәедләр күп иде*» [Мәржани, 1900, б. 2]; бу турыда татар риваятьләре дә мәгълүмат бирә: «*Голәмәләре вә мөдәррисләре вә һәм көтепханәләре күп иде вә талибләре күп иде*» [Татар халык ижаты, 1987, б. 55]. Казан Көнчыгыш Европада иң эһәмиятле китапханәләре булган шәһәр кебек күзаллана. Казанның бай китапханәсе легендаларга да кәргән [Татар халык ижаты, 1987, б. 55].

Казан ханлыгы чорында язылган, укылган, шул дәвердән безгә килеп ирешкән язма истәлекләр үзләренә табигатьләре белән гаять төрле. Алар арасында без төркичә, гарәпчә, фарсыча текстларны да, әдәби әсәрләрне дә, гыйльми, дини китапларны да, каберташ язмаларын һәм ярлыкларны да, тәржемә һәм оригиналь ядкярләрне дә очратабыз. Казан ханлыгында эш кәгазьләре культурасы югары үсешкә ирешкән була.

Затлы савытларны матур эчтәлектәге гарәп язучылары белән бизәү Казан ханлыгында да һәм халкыбыз тарихының соңгырак чорларында да дәвам итә.

Болгар-татар каберташ язмалары культурасы Жучи Олысы болгарларынан Казан ханлыгына күчә. Бу вакытта аларның бизәлеше, эчтәлегә тагын да сыйфатлырак була. Ташъязмаларда Аллаһка һәм кешегә дан жырлана, дөнъялыкта яхшы эшләр эшләп калырга өндәлә.

Мөхәммәдьяр, Максуди, Кол Шәриф һ.б.ларның ижәт жимешләре – Казан ханлыгы язма мәдәниятенә даһи һәйкәлләре. Аларның үзләрендә үк язмачылык белән бәйлә күренешләр, әсбаплар хакында сүз еш очрый, Казан ханлыгының югары үскән язма мәдәнияте күз алдына килеп баса.

XVI гасыр әдәби тормышы шаһите Мөхәммәдьярның:

*Бер гажиб бу кем шәһәрнең эче тулуг:*

*Шагыйрь улмыш барча кечек һәм олуг* [Мөхәммәдьяр, б. 40], –

дигән шигъри юллары Казан ханлыгы халкының Мөхәммәдьяр, Мөхәммәд Әмин, Кол Шәриф, Әмин-Гарифбәк, Өммикамал ижатына гына түгел, башка шагыйрьләрне дә белгәнлеген сөйли.

Ханнарның кайберләре үзләре үк каләм остасы булганнар. Әбелгази Сафагәрәй Баһадир хан «кылыч һәм каләм сәхибе» [Кол Шәриф һәм аның заманы, б. 17, 72], ягъни ил өчен кылыч белән дә, үзенен язган эсәрләре белән дә көрәшкән. Мөхәммәд Әмин ханның (1487–1495, 1502–1518) талантлы, югары пафослы шигыре безнең көнгә кадәр килеп житкән.

Казан ханлыгында да матур әдәбият эсәрләре тәрбия, педагогик максатларга хезмәт итә. Матур әдәбият жәмгыятьтә бар кешегә дә рәхәт, имин тормыш булырга тиеш, дип раслый һәм моңа гаделлек аша ирешү мөмкинлеген күрсәтә.

Ислам гыйлеме («илм»)<sup>1</sup> традициясе Казан ханлыгында да дәвам ителә. Казан ханлыгында фәнни белемнәр бөтен мөселман дөнъясыныкы белән бер юнәлештә үсә. Зыялылар Көнчыгышның Әбу Гали Сина, ибне Халдун, Газәли, Бируни, Зәкәрия Казвини кебек атаклы галимнәренен китаплары белән таныш булганнар.

**Математика.** Математик белемнәренен үсеше сәүдә, жир эшләре, товар-акча салым системалары белән тыгыз бәйләнештә торган. Көнчыгыш илләрендәге кебек үк болгарларда да математик белемнәр аеруча акча-авырлык, салым системаларында, сәүдәдә, төзелештә, һөнәрчелектә, кәнсә эшендә кирәк булган.

Төрки-татар жәмгыятьләрендә, гомумән санга, санауга зур игътибар ителгән. Төрки-татар, монгол жәмгыяте, армиясе «төмәннәргә», «меңнәргә», «йөзләргә», «уннарга» бүлеп йөртелгән: шулай һәр кеше үзенен урынын, «санын» белгән. Санын белмәгән – жәмгыятькә кертелмәгән, исәпләнмәгән. Бүген дә татар телендә абруйлы кешене «санлы», аның капма-каршысын «сансыз» дип атау, «санлау» («санламау»), «санга санау» («санамау»), «санга алу» («санга алмау»), «санга сугу» («санга сукмау») кебек гыйбарәләр шушы мәгънәдә кулланыла [Исәнбәт, б. 66]. Казан ханлыгында да бу дәвам итә. Мөхәммәдъярның «Төхфәи мәрдан» поэмасында «Аны хуш сәүдә, безгә булмады сан» («аны яратты, безне кабул итмәде») юлы бар [Мөхәммәдъяр, б. 43]. «Сан» сүзе борынгы төрки телдән иске славян теленә үтеп керә [Шанский, Иванов, Шанская, с. 400]. Аның рус телендә төзелгән «сановный» сүзе әһәмияткә ия: югары санлы, дәүләттә югары урын алып торучы; көчле, мөһим; «сан» сүзеннән «сановник» сүзе дә бар – ул чиновник мәгънәсендә кулланыла.

Казан ханлыгы археологиясенен начар өйрәнелүе, язма чыганаclarның аз булуы бу дәүләттә фәнни белемнәренен торышын төгәл

<sup>1</sup> Мөселман доктринасында белемгә, гыйлемгә, фәнгә гадәттән тыш әһәмиятле урын бирелә. Белемгә омтылу һәр мөселманның бурычы дип игълан ителгән. Дини белем бөтенесен эченә алган мәңгелек күренеш дип хисапланган. Гыйлемлелек, бөтен нәрсәне белү, аңлау Алланын ин кодрәтле сыйфатларының берсе саналган. Кеше белеме дөнъяви да, дини дә була алган. Гыйлемлелек беренче чиратта ислам традицияләрен үзләштерүгә, мистик уйга килүгә, логик фикер йөртүне аңлауга һәм энциклопедик белемле булуга кайтып калган [Ислам, с. 95]. Мөхәммәдъярда «фән», «гыйлмбият». Кара: [Кадирова, 2001, с. 147].

билгеләргә мөмкинлек бирми. Әмма, элгәреге чорлардан аермалы буларак, безнең көннәргә кадәр зур «Мәжмәгыл-кавагыйдә» – Мөхетдин Мөйхәммәд ибн әл-Хажә Атмажиның «Мәжмәгыл кавагыйдә гыйльме хисаб» («Арифметика фәне кагыйдәләре жыентыгы») (243 бит) килеп житкән. Бу хезмәт, галим-математик В.М. Беркутов сүзләренә караганда, 1542 елда [Беркутов., 1987, с. 28; Беркутов, 1997], ә Г.П. Матвиевская һәм Б.А. Розенфельд фикеренчә, 1493 елда [Матвиевская, Розенфельд, кн. 2] төзелгән. Бу кулъязма хакында беренче тапкыр В.М. Беркутов язып чыкты. Өч өлештән торган жыентыкта тулы һәм вакланган саннарға, практик мисалларға аңлатма бирелә. Ул өч бүлектән торган, үз вакытында Казан мәдрәсәләрендә дәреслек буларак файдаланылган. Бу кагыйдәләр жыентыгы Казан ханлыгында математик белем бирүнең югары үсеш алуын раслый.

Хәтта соңгырак чорларда татарлар арасында таралган математик әсәрләр дә тамырдан үзгәрми. Дәреслеккә керештә бүлекләргә (фасылларға) кыскача аңлатмалар бирелә. Беренче кисәк тулы саннарға карый. Ул 16 бүлектән тора. Аларда исәп-хисап системасының икътисад, сәүдә белән турыдан-туры бәйләнештә булганнары да шактый: 11) мөлкәт бүлү, 7) «терсәк» (зираг) өлешләре, 13) лодра (ефәк үлчәме) вакланмалары, «таможня пошлиналарын жыю», «бутау», «йомырканы кәржиндә санау», «яллау турында», «мирас итеп калдырылган акчаны бүлү, яки аннан керем алу» һ.б.

Китапның өченче өлешендә кырык төрле мәсьәләне чишү ысуллары тәкъдим ителә.

Кулъязма кечкенә «икенче өстәмә китап» белән тәмамлана. «Өстәмә»ләрдә егерме арифметик бурыч-табышмакларны чишү ысуллары бирелә. Аларның күбесе борынгы китапларда очрый. Алар арасында «яшьне билгеләү», «янчыктагы акча суммасын чамалау», «шахмат күзәнәкләрен тиз санау» һ.б. бар. Шулай итеп, бу хезмәт арифметика буенча тормышта мөмкин булган барлык исәп-хисаплар өчен гамәли кулланма булып торган. Биредә шахмат турында да искә алына.

Шунысын да әйтәргә кирәк: исемнә карап (Атмажа–Атмаса хәзер төрекләрдә еш очрый торган ир-ат исеме) фикер йөрткәндә, әлегә математик әсбапның авторы төрек булгандыр. Әмма мөселман дөньясында фәнни трактатлар өчен этник, дәүләт чикләре юк. Моңа ул чорда төрки, шул исәптән госманлы һәм татар телләренәң якынлыгы да ярдәм иткән. Шуңа күрә бу арифметик кулланма шактый киң таралыш алган һәм Идел буенда башлангыч белем алучылар һәм зыялылар арасында да билгеле булган. Ул Казан ханлыгы мәдрәсәләрендә дәреслек буларак файдаланыла һәм андагы математик белем бирүнең югары үсеше турында сөйли. Соңгы чорда татарлар арасында таралган математик әсәрләрдә дә принципияль үзгәрешләргә дучар ителми.

«Могжизнамә»дә ул чорда кулланылган метрологик терминнар да бар: «*Йирдән кабе кавәсәйн гәзәр*» [Мөхәммәд Әмин, б.146] ягъни жирдән ике ук атым ераклыкта. «Ук атым» ераклык үлчәү берәмлеге борынгы чордан ук килә. Болгарда да гамәлдә йөргән. Моннан төр-

ки-татарларда сирәк очрый торган юл үлчәве «агач» турында да сүз бар: «*Утыз өч агач юлы китәр иде*» [Мөхәммәд Әмин, б. 157].

Бу вакыттагы кабер ташларын өйрәнү метрология буенча кайбер нәтижәләргә һәм ул чорның математик белемнәрен ачыкларга мөмкинлек бирә.

Казан ханлыгы һәйкәлләре арасында 107–110 см озынлыктагы (биеклек) кабер плитәләре – 27 см ( $27 \times 4 = 108$ ) дүрт терсәк. Моннан тыш, 120 см га – 9, 130 см га – 7, 140 см га – 8 тапкыр зурлыклар кабатлана. Мондый кабер ташы терсәкләр һәм карышлар белән үлчәнгән, дип нәтижә ясарга була.

Рус этимологлары фикеренчә, «аршын» рус метрик системасына болгар һәм татарлардан XV–XVI гасырларда килеп кергән [Шанский, Иванов, Шанская]. А.З. Будагов сүзлегендә «казан-татар телендә» «тирсак, терсәк» урынына «аршин» дип куелган [Будагов, т. 1, с. 350].

Алтын Урдадан соңгы чордагы озынлык чараларының берсе – барлык төрки халыкларда киң таралган һәм Ираннан кергән аршын (фарсыча «араш» – «терсәк») [Севортян, с. 183–184]. Рус метрик системасына аршын XV–XVI гасырларда Идел буе татарларынан керә [Шанский, Иванов, Шанская, с. 29].

Математик белемнәр уеннар өлкәсендә дә актив кулланылган [Ситдииков, рис. 161 (12, 19)]. Шахмат-шашка уеннары белән мавыгу болгар чорынан ук килә. «*Юлдан бабаем барды, Шатран тактасы төшеп калды*» (чабата эзе), диелә борынгы татар табышмагында [Татар халык табышмаклары, б. 323].

Мөхәммәд Әмин Казанда Болакта, математик белемнәрне дә кулланып, инженерлык корымалары төзетә [Тимергалин, 2 т., б. 491].

**География.** Болгар, соңрак Алтын Урда, Жучи Олысы һәм Казан ханлыгы мөселман дөнъясының аерылгысыз өлешен тәшкил итәләр. Аларның дөнъяга карашында территориаль-төбәктән бигрәк дини фактор өстенлек итә. Бу хәл мөселманнарның халыкара аралашуын бик нык жинеләйткән, шул исәптән географик карашларын да бааткан.

География (жәггрәфия) фәне Көнчыгышта Ренессанс, ягъни Яңарыш чорының жимеше санала. Ул грек географиясе традицияләрен дәвам иттергән. Традиция нигезендә дөнъя көньяктан төньякка жиде климатка (икълим), ягъни өлешкә бүленгән. Уртадагы, ислам үзәкләре урнашкан дүртенче климат бик эссе һәм бик салкын илләрдән бер үк ераклыкта яткан һәм, мөселман географлары фикеренчә, кеше яшәү өчен иң яхшы шартларны туплаган. Башка икълимнәр бу үзәктән никадәр ераграк урнашкан булса, анда яшәүче халыклар да цивилизациядән шулкадәр артта калган, ә инде жиденче икълим артында, төньякта яшәүче кабиләләр, гомумән, кыргыйлар дип уйланылган [Бартольд, с. 44–45; Путешествие Абу Хамида ал-Гарнати, с. 71]. Болгар, Алтын Урдадан килгән бу карашлар Казан ханлыгы дәверендә дә дәвам итә. Алар әдәби әсәрләрдә дә яхшы чагылыш тапкан.

Географик карашлар Мөхәммәдъяр поэмаларында да урын алган. Алардан аңлашылганча, *бар дөнъяның* синонимы буларак, традицион рәвештә «мәшрикъ-мәгъриб», «жиде икълим» [Мөхәммәдъяр, б. 109, 126] төшенчәләре йөргән. Болгар, Казан жирләре «жиде икълимнең жиденчесендә» дип саналган. Бу чорда да һәр икълимнең язмышында күк йөзөндәге жисемнәрнең мөнәсәбәте бар дип ышанганнар. Болгар–Казан ай яклавында тора дип исәпләнгән. Бу вакытларда ислам символына әйләнгән күк жисемнең Казан химаячесе булып уйлануы калага карата мөселман дөнъясында изгелеккә якын мөнәсәбәт урнашуга китергән. *«Казанның мөселман өлкәләреннән еракта һәм кяфер өлкәсенә чиктәш урнашуы», «Казанга һичбер жырдаң ярдәм һәм таяныч ирешмәс, бары тик Тәңре якын һәм фәрештәләр ярдәмче»* булуы [Кол Шәриф, б. 77] да, Болгар чорындагы кебек, бу як мөселманнарына карата зур хөрмәт һәм теләктәшлек уяткан. Электән килгән астрология, ягъни «язмыш йолдызы», «бәхет йолдызы» кебек төшенчәләргә, һәркемнең күктә үз йолдызы булуга ышану, йолдызлар торышына карап юраулар бу вакытта да булган. Мөхәммәдъяр поэмаларынан боларга күпләгән мисаллар китерергә мөмкин. Шунысы кызык, бу чорда географик өлкәләр мәсьәләсен география фәне түгел, ә бәлки риазят – математика өйрәнгән [Кол Шәриф, б. 76]. Кол Шәриф (Шәриф Хажитархани) йолдызлар, планеталардан хәбәрдар булган.

Казан ханлыгы чорында да мөселман тарихи-географик трактатлары белән кызыксыну сүрелми. Казан китапханәләрендә гарәп-фарсы галиме Зәкәрия Казвининиң «Гажәибел мәхлүкат вә гараибел мәүжудаг» («Гажәеп жан ияләре һәм көнкүрешнең можжизалары») исемле китап укылган. Бу китапта табигать, жиһан хакында кызыклы мәгълүматлар тупланган. Академик И.Ю. Крачковский, А.Д. Седельниковның «Арабская книга в царской казне» дип аталган мәкаләсенә таянып, 1549 елда Казан илчелеге Кырымга барган вакытта аның рус гаскәрләре тарафыннан тартып алынуы хакында яза [Крачковский, с. 362].

В.В. Трепавлов бу вакыйганы икенче төрле аңлата [Трепавлов, с. 576]. 1549 елда Казан бәкләре солтан Сөләйман I гә, Казан тәхетенә Дәүләт-Гәрәйне жибәрүен үтенеп, илчелек юллылар. Госманлылар солтанына бүләк итеп, алар Зәкәрия әл-Казвининиң фарсыча «Гажәибел мәхлүкат вә гараибел мәүжудаг» китабын жибәрәләр. Шәһәрдә жанлы интеллектуаль тормыш хөкем сөрүе хакында башка мәгълүматлар да билгеле. Әйттик, Кырым ханы Сәгъдәт-Гәрәйнең 1526 елгы хатындагы үтенечтә «об отпуске в Казань к Сафа Гирею Усеин сеита для взятия там некоторых книг», дигән юллар бар [Исхаков, с. 96].

Шәриф Хажитарханиның «Зафәр намәи вилайәти Казан» исемле синкретик эсәрендә һәр өлкәнең (климатның) географик урынын билгеләү математик хисаплаулар юлы белән башкарылган. Ул чорда бу хисап математика гыйлеменә караган [Кол Шәриф, б. 76].

**Астрономия.** Традицион космогоник карашлар чынбарлыктан бик ерак булсалар да, аларда чын белем элементлары аз булмый. Традицион космогоник карашлар борынгы бабаларыбызның күк йөзен,



анда яктырткычларның урнашу тәртибен үзләренә биш бармаклары кебек белүләре хакында сөйли. С. Герберштейн татарларның йолдызларга карап яхшы ориентлашуларын махсус билгеләп үтә [Герберштейн]. Бу белем, нигездә, күзәтүгә, тойгыга гына нигезләнган. Күк йөзә ничек күренсә, шулай кабул ителгән дә. Борынгы кешегә реаль белем житмәсә, аңа хыял, мифлар ярдәмгә килгән. Бик борынгы заманнарда алып күк жисемнәренә төгәл терминологиясе булдырылган. Хәзер дә төрки телләрдә күк жисемнәренә исемнәрендә күп тәңгәлләкләр бар. Аның тамырлары төрки уртаклык чорына ук китә [Татары, с. 315; Севортян, с. 631; Кадирова, 2018, с. 100–105].

Күк йөзә турындагы белемнәр профессионаллар даирәсендә генә калмыйча, киң халык арасында да тарала. Күк жисемнәре, аларның исемнәре, символлары магик тәэсир көчә буларак та кулланыла. Алар халык юрауларында әһәмиятле урын ала.

Ибн Фадлан заманынан ук килгән хәл ителмәгән (хәл ителмәслек) мәсьәләләрнең берсе – безнең якларда май-июнь аенда көннең озынлыгы, төннең кыскалыгы, э кышын киресенчә төннең озынлыгы, көннең кыскалыгы сәбәпле ястү (ясигъ) намазының башкарылу астрономик вакытының чикләнүе нәтижәсендә аның укыла алмавы. Бу хакта дини әдәбиятта, диспутларда, аеруча ислам үзәкләрендә гасырлар буена кызу бәхәсләр бара. Бу бәхәс шактый дәрәжәдә уйдырма, кысыр хәсрәт булса да, ул алга таба Жучи Олысында да, Казан ханлыгында да тынмый. Борынгы һәм үз чорындагы абруйлы хезмәтләрдә аны хәл итәргә омтылыш ясала. Хосусан, Хафизетдин бине Бәрәкәт әл-Нәсифинәң (1310 елда үлгән) «Кәңз үл-Дакайык», «Әл-Вафи фил форуг», «Әл-Кафи» кебек абруйлы китапларына таянып эш ителә [Мәржани, б. 87].

Шәриф Хажитархани (Кол Шәриф) дә үзенәң «Зафәрнамәи вилайәте Казан» хезмәтен нәкъ менә шушы хәлгә махсус тукталып башлап жиберә: «*Жәүзү (май) йолдызыннан соң һәм Сәрәтән (июнь) йолдызының башында биш вакыт намазының берсенең – ясигъ намазының үтәлу вакыты калмас, чөнки ике имам (ягъни Имам Мөхәмәд һәм Йосыф) карашында шәфәкъ кызыллыгы, югалып китмәстән, берәз элгәрәк хасил булган кызыллыктан гыйбарәттер*» [Кол Шәриф һәм аның заманы, б. 16].

Мәсьәлә башкада, бу хәл бөтен мәселман дөнъясын борчып, Болгар, Казанны үзенә жәлеп итә, кяфер иле белән күрше булган Казан төбәгендәгә мәселманнарга ярдәм итү теләген тудыра. Аны үз күзләре белән килеп күрергә теләүчеләр дә аз булмый. Икенчедән, югарыда китерелгән хикәят Урта Азия, аеруча Харәземнең Болгар өчен дини үзәк булуын һәм исламның шуннан килеп таралуын тагын бер кат искәртә.

Хәтта бу мәсьәлә турында XIX гасырда да борчылалар. Ш. Мәржани бу хакта «Нәзурәтел-хак фи фәрдиат әл-гашаи вә ин ләм йагаб эш-шәфәкъ» («Әгәр дә шәфәкъ югалмаса, кичке намазның мәжбүрилегә белән бәйлә хаклыкка күзәтү») исемле аерым китап яза [Мәржани].

Урта гасырларда ук барлыкка килгән фәнни белемнәр татарларда әллә ни үзгәреш кичермичә соңгы чорларга кадәр гамәлдә була. Йолдызчылар квадрант, секстан кебек жайланмалардан киң файдаланалар.

**Медицина.** Урта гасырлар татар мәселман мистикасы, мифологиясенә күренекле белгече Ф.З. Яхин 1907 елда Казанда нәшер ителгән ««Төхфәтел мөлк» язмасына таянып, ислам дөнъясында иң яхшы гыйлемнәрдән ислам гыйлеме, әхлак, тыйб һәм төш юрауны билгеләп үтә: *«Дүрт гыйлем әҗиһанда изге-яхшыдыр: әвәл, гыйлем диндер; икенче, гыйлем әдәптер; өченче, гыйлем тыйббәдер; дүртенче, тәҗбирдер»* [Яхин, б. 16]. Хәзерге заман фәннәр классификациясеннән чыгып карасақ, бары өченчәсә генә фәнгә карый. Ислам дөнъясында тыйб кына иң файдалы, изге гыйлем булып чыга.

Аеруча бөек табиб Әбу Гали Синаның тыйб китабын яратып укыйлар. Андагы киңәшләргә тотып, үзләре туплаган тәҗрибәне дә кушып, авыруларны дөвалаганда файдаланалар. Болгар, Жучи Олысы дәүләтләрендәге кебек үк Казанда табибны *утачы*, ягъни *үләнге* дип тә йөрткәннәр. Ягъни дару үләннәре бу чорда да иң әһәмиятле шифалардан булган.

Патша, бәк балаларын каты авырудан терелтү, шуннан соң патша кызына өйләнү, ислам динен кабул итү, – алда күреп узганча, борынгыдан килгән сюжет [Дәүләтшин, б. 151–154]. Шуңа охшаш хикәят Мөхәммәдьярда да бар. Анда Заһид исемле берәүнең үлем жәзасы көтеп төрмәдә ятуы, бер дөва, бер табиб та терелтә алмаган бәк улын елан биргән үләнне изеп эчертеп савыктыруы, шуның белән жәзадан котылуы хикәяләнгән. Бу вакытта да шифалы үләннәргә, дөва буларак, киң кулланылышта булуы аңлашыла. Моннан тыш бу хикәяттәге елан дарулар белгече, символы буларак күзаллана. Бу – Борынгы Греция мифологиясендәге елан кыяфәтле Асклепийның татар варианты. Елан – хәзер дә даруханәләр символы. Казан ханлыгында мөселман «Шифа» китаплары да популяр була. Шуларның берсенә Мөхәммәд Әмин әл-Болгари шәрех яза. 1146 елда язылган борынгы «Шифа» китабын башта 1468 елда Болгарда, аннары 1473 елда Гыйракта күчерә.

Болгарда, Алтын Урдадагы кебек үк Казан ханлыгында дөва *ут*, табиб *утчы* (*үләнге*), *имче* дип йөртелгән.

Ул шул ук мәгънәне Мөхәммәдьярның «Төхфәи мәрдан» поэмасында да очратабыз: *Анын имин һич утачы белмәгәй* [Мөхәммәдьяр, б. 71]. Ягъни «дөвасын, дару үләнне» [Кадирова, 2014, б. 155]. Димәк, Казан ханлыгында да дару үләннәре иң әһәмиятле дөвалау чаралары буларак файдаланылган. Гомеренә шактый өлешен Идел-Жаск буйларында, Кырымда уздырган, тирән фәлсәфи эсәрләре соңрак татарлар арасында киң таралган суфи шагыйрь Өммикамал (Исмәгыйль) (якынча 1475 елда үлгән) «татар мае», «татар дөвасы» исемле даруларны искә ала [Миңнегулов, б. 104].

Мәшһүр табиб Әбу Гали Синаның «Әл-канун-фи-т-тыйб» китабы бездә күп тапкырлар басылып чыга. Бу китап чын мәгънәсендә халык

медицинасының бер чыганагына эверелә. Андагы киңәшләрне тотып, үзләре туплаган тәҗрибәне дә кушып, авыруларны дөвалаганда файдаланалар. Аның исеме халыклаштырылып тоташ бер исемгә – Әбугалисинага әйләнә. Аның хезмәтеннән алынган өзеҗәрдән жыелган китаплар «халык медицинасы жыентыгы» дип йөртелгәннәр [Хайруллин, с. 36]. Халык арасында Шәрыкның бөек табибы Әбугалисина турында легенда, риваятьләр киң таралышта була. Әбугалисинаның татар халкы арасындагы мондый популярлыгының чишмә башы болгарлар чорына ук барып тоташа.

Матур әдәбият эсәрләре дини, фәнни казанышларны халыкка җиткерүдә үтемле чара да булганнар. Бу дәвер татар шагыйрьләре фән белән шөгыйльәнүне, гыйльми эзләнүләр алып баруны данлыктар. Мөхәммәдьяр эсәрләрендә галимнәргә зур бәя бирелә. Аларга хас югары эхлак сыйфатлары тасвирлана. Алардагы гадилек, сүзгә осталык мактала. Алла кебек үк, галим дә – яшерен серләренә ачарга сәләтле дип бәяләнә:

*И галим, Син серләренә белүче зат,  
Галимлек – ул Синең мәңгелек сыйфат* [Мөхәммәдьяр, б. 142].

Галимлек бигрәк тә күренешнең асылына төшенергә омтылу кебек күзаллана:

*Тыш сурәтен галимнәр кабык диләр,–  
Күңел халәтенә акыл төбиләр* [Мөхәммәдьяр, б. 114].

«Зафәрнамәи вилайәти Казан» эсәрендә тасвирланган иң югары акыллылык, зирәклең антик чорның бөек шәхесләре Аристотель, Платонга хас булган.

«Могжизнамә»дә антик чорлардан ук килгән фәлсәфи фикерләүләр дә шактый. «Сәна. Аллаһны олылау шигыре» исемле өлештә шундый юл бар:

*Чар гонсыр җәмгын – адәм итә – Ул* [Мөхәммәд Әмин, б. 15].

Чар гонсыр – дөнъяның нигезен тәшкит иткән, дөнъя барлыкка килгәндә беренчел материя булган нәрсәләр. Күп кенә космогоник системалар нигезендә бер яки берничә халәт ята. Алар гадәттә дүртәү – ут, һава, жир, су. Мондый караш борынгы төрки халыкларда да (мәсәлән, уйгурларда) мөстәкыйль рәвештә барлыкка килгән һәм яшәгән. Моны Византия тарихчысы Феофилакт Симокатта язмаларыннан да аңлап була. «Төркиләр барыннан да элек утны, һава һәм суны олылыйлар, җиргә дан җырлыйлар ...» – дип язган ул [Симокатта Феофилакт, с. 161].

Казан ханлыгында да галим-голәмәләр, шагыйрь-язучылар, җырчы-музыкантлар, кул эшләре осталары һ.б. ханнар яки югары катлау вәкилләре кул астында гына яши һәм иҗат итә алганнар. Казан мәмләкәтендә фән, мәҗрифәткә, сәнгатьнең төрле өлкәләренә химая кылучы ханнардан иң күренеклесе Мөхәммәт Әмин булган.

Шулай итеп, Казан ханлыгында фән-гыйлемнең төрле өлкәләре гамәлдә булган. Аның белән шагыйрь-язучылар да, дин эһелләре дә кызыксынган. Бу чын мәгънәсендә бердәм дини, әдәби, гыйльми күренешне тәшкил иткән. Дин белән фән дә бер-беренә каршы куелмаган. Киресенчә, алар бербөтен булган.

### Әдәбият

- Әмирханов Х.* Тәварихы Болгария. Казан, 1883. 60 б.
- Әхмәтҗанов М.* Татар шәжәрәләре (Беренче китап). Казан: Татар. кит. нәшр., 1995. 128 б.
- Бартольд В.В.* Культура мусульманства // Соч. М.: Наука. 1966. Т. VI. С. 44–45.
- Беркутов В.М.* Народный календарь и метрология болгаро-татар. Казань: Татар. кн. изд-во, 1987. 28 с.
- Беркутов В.М.* Развитие математического образования болгаро-татар. Казань, 1997. 173 с.
- Будагов А.З.* Сравнительный словарь турецко-татарских наречий. Т. 1. СПб., 1869.
- Герберштейн С.* Записки о Московии / Перевод с нем. А.И.Мамина и А.В. Назаренко. М.: Изд-во МГУ, 1988. 430 с.
- Дәүләтшин Г.М.* Төрки-татар рухи мәдәнияте тарихы. Казан: Татар. кит. нәшр., 1999. 503 б.
- Древняя Казань глазами современников и историков / Сост. и авторы комментариев Ф.Ш. Хузин, А.Г. Ситдинов.* Казань, 1996. 444 с.
- Ислам. Энциклопедический словарь. М., 1991.
- Казанская история. Ист. повесть XVI в. М.-Л.: Изд-во АН СССР, 1954. 195 с.
- Исхаков Д.М.* Тюрко-татарские государства XV–XVI вв. Казань: Татар. кн. изд-во, 2009. 141 с.
- Кадирова Э.Х.* Поэмы Мухаммедьяра «Тухфа-и Мардан» и «Нур-и Содур»: лексика. Казань: РИЦ «Дом печати». 2001.
- Кадирова Э.Х.* Иске татар әдәби телендә космонимнарның кулланылышы // Тюркская ономастика: от истоков до современности: материалы Международной научно-практической конференции (Казань, 11–14 октября 2018 г.) / под ред. Г.Р. Галиуллиной. Казань: Изд-во Казан. ун-та, 2018. С. 100–105.
- Кол Шәриф һәм аның заманы. Казан: Татар. кит. нәшр., 2005. 192 б.
- Кол Шәриф.* И күңел бу дөньядыр...: Газәлләр, кыйсса. Казан: Татар. кит. нәшр., 1997. 94 б.
- Крачковский И.Ю.* Избр. соч. Т. 4. М.-Л.: Изд-во АН СССР, 1957. 919 с.
- Матвиевская Г.П., Розенфельд Б.А.* Математики и астрономы мусульманского средневековья и их труды (VIII–XVII вв. Книга 1–3. Книга 2. Математики и астрономы, время жизни которых известно. М.: Наука, 1983. 652 с.
- Мәрҗани Ш.* Мөстафадел-әхбар фи әхвали Казан вә Болгар. 2 томда. Казан: 1885–1887. 1 т. 267 б.; 2 т. 328 б.
- Мәрҗани Ш.* Нәзурәт әл-хак фи фәрдиат әл-гашаи вә ин ләм йагаб әш-шәфәкь. Казан: Казан ун-ты типографиясе, 1870. 164 б.
- Миңнегулов Х.* Казан ханлыгы чоры язма мәдәнияте // Кол Шәриф һәм аның заманы. Казан: Татар. кит. нәшр., 2005. 104 б.
- Мөхәммәдьяр.* Нуры содур. Казан: Татар. кит. нәшр., 1997. 336 б.
- Мөхәммәт Әмин.* Могжизнамә. Казан: Татар. кит. нәшр., 2004. 295 б.

- Путешествие Абу Хамида ал-Гарнати в Восточную и Центральную Европу (1131–1153 гг.). Публикация Большакова О.Г., Монгайта А.Л. М., 1971. 133 с.
- Татар халык ижаты: Риваятьләр һәм легендалар / Төзүче, кереш мәкалә һәм искәртмәләргә язучы С.М. Гыйлажетдинов. Казан: Татар. кит. нәшр., 1987. 368 б.
- Севортян Э.В. Этимологический словарь тюркских языков (Общетюркские и межтюркские основы на гласные). М.: Наука, 1974.
- Симокатта Феофилакт. История / Перевод С.П. Кондратьева. М., 1957. 224 с.
- Ситдиков А.Г. Казанский кремль: историко-археологическое исследование. Казань, 2006. 188 с.: ил.
- Татар халык ижаты. Бәетләр / Томны төзүчеләр: Ф.В. Әхмәтова, И.Н. Надиров, К.Б. Жамалетдинова. Казан: Татар. кит. нәшр., 1983. 352 б.
- Татар халык табышмаклары / Кереш мәкалә һәм аңлатмалар белән жыючысы һәм төзүчесе Н. Исәнбәт. Казан: Татар. кит. нәшр., 1970. 323 б.
- Татары Среднего Поволжья и Приуралья. М.: Наука, 1967. 538 с.
- Тимергалин А. Миллият сүзлеге. Өч томда. 2 т. / Фәнни консультанты Г.М. Дәүләтшин. Казан: Татар. кит. нәшр., 2017. 684 б.
- Трепавлов В.В. История Ногайской Орды. М., 2001., 751 с.
- Усманов М.А. Жалованные акты Джучиева Улуса XIV–XVI вв. Казань, 1979. 318 с.
- Хайруллин А.Н. Влияние трудов Ибн Сина на развитие медицинских знаний в Татарстане. Ташкент, 1980. С. 36.
- Худяков М. Очерки по истории Казанского ханства. Казань, 1990. С. 197.
- Шанский Н.М., Иванов В.В., Шанская Т.В. Краткий этимологический словарь русского языка. М.: Просвещение, 1971.
- Яхин Ф.З. Татар шигъриятендә дини мистика һәм мифология. Казан: ТДГИ нәшрияты, 2000. 268 б.
- Kadirova E.H. Türk dillerinin eseri – Kur'an Tefsiri (XVI yy.) // Türkoloji üzerine araştırmalar / Uluslararası Hakemli Dergiю. Afyonkarahisar – Kazan. 2015. N 11. S. 91–96.

*Мәкалә «2014–2022 елларга Татарстан Республикасы дәүләт телләрен һәм Татарстан Республикасында башка телләргә саклау, өйрәнү һәм үстерү» Дәүләт программасының 3.5.4 номерлы чарасын тормышка ашыру кысаларында нәшер ителә*

*Дәүләтшин Гамирҗан Миргаҗан улы,  
тарих фәннәре докторы, профессор, ТР ФА Г. Ибраһимов исемендәге Тел,  
әдәбият һәм сәнгать институтының Язма һәм музыкаль мирасы үзәге  
өлкән фәнни хезмәткәре*